

САДРУЖНАСЦЬ ЗВЯРАЕ ГАДЗІННІКІ

Прэзідэнт Беларусі Аляксандр Лукашэнка 10—11 кастрычніка
наведвае з рабочым візітам Туркменістан

Пра гэта паведамляе афіцыйны інтэрнэт-партал кіраўніка дзяржавы. Прэзідэнт у Ашгабаце прыме ўдзел у пасяджэнні Савета кіраўнікоў дзяржаў СНД. На парадку дня саміту значацца пытанні, якія датычацца развіцця ўзаемадзейня ў рамках інтэграцыйнага аб'яднання, уключаючы сферу стратэгічнага эканамічнага супрацоўніцтва, узаемадзейня ў праваахоўнай і ваеннай галінах, барацьбу з тэрарызмам і экстрэмізмам.

Чакаецца, што 11 кастрычніка пасяджэнне Савета кіраўнікоў дзяржаў СНД пачнецца з абмену думкамі аб узаемадзейні ў рамках СНД і абмеркавання пытання аб старшынстве ў СНД у 2020 годзе, паведамляе прэс-служба Выканаўчага камітэта СНД.

На разгляд прэзідэнтаў плануецца вынесці шэраг папярэдне ўзгодненых міністрамі замежных спраў

Садружнасці дакументаў. Гэта перш за ўсё праект Звароту кіраўнікоў дзяржаў — удзельніц Садружнасці Незалежных Дзяржаў да народаў краін Садружнасці і сусветнай грамадскасці ў сувязі з 75-годдзем Перамогі савецкага народа ў Вялікай Айчыннай вайне 1941—1945 гадоў.

Чакаецца таксама падпісанне кіраўнікамі дзяржаў-членаў дакументаў, якія рэгламентуюць, у прыватнасці, супрацоўніцтва ў супрацьдзеянні карупцыі, барацьбе з тэрарызмам і іншымі гвалтоўнымі праявамі экстрэмізму, развіцці інфармацыйнага абмену паміж кампетэнтнымі органамі ў сферы бяспекі і правапарадку ў пытаннях барацьбы са злачыннасцю.

Акрамя згаданых дакументаў, на разгляд кіраўнікоў дзяржаў плануецца ўнесці праекты Дэкларацыі аб стратэгічным эканамічным супрацоўніцтве дзяржаў — удзельніц СНД і Канвенцыі аб перадачы выканання пакаранняў, не звязаных з пазбаўленнем волі.

Аляксандр Лукашэнка на палях саміту традыцыйна правядзе таксама серыю перагавораў са сваімі замежнымі калегамі па тэматыцы двухбаковага супрацоўніцтва.

На пасяджэнні Савета Міністраў замежных спраў СНД, якое адбудзецца ў Ашгабаце сёння, 10 кастрычніка, кіраўнікі знешнепалітычных ведамстваў абмяняюцца думкамі па актуальных пытаннях міжнароднага парадку дня і ўзаемадзейня ў фармаце СНД, прымуць Праграму дзеянняў па актывізацыі партнёрства паміж знешнепалітычнымі ведамствамі дзяржаў — удзельніц СНД, разгледзяць пытанні аб Гульнях краін СНД, забеспячэнні інфармацыйнай бяспекі дзяржаў — удзельніц СНД, стварэнні Сумеснай (аб'яднанай) сістэмы сувязі ўзброеных сіл, барацьбе з незаконным абаротам наркотычных сродкаў, псіхатропных рэчываў і прэкурсораў.

Вольга МЯДЗВЕДЗЕВА.

У тэму

Беларусь і Туркменістан могуць знайсці кампраміс па праблемных пытаннях, якія ўзніклі падчас рэалізацыі праекта будаўніцтва Гарлыкскага горна-ўзбагачальнага камбіната. Аб гэтым у Ашгабаце напярэдадні саміту СНД раскажаў журналістам пасол Беларусі ў Туркменістане Вячаслаў БЯСКОСТЫ, перадае карэспандэнт БелТА.

Пасол адзначыў, што 9 кастрычніка адбылася цырымонія ўручэння даверчых граматаў і яго сустрэча з Прэзідэнтам Туркменістана Гурбангулы Бердымухамедавым. «Гатоўнасць туркменскіх калег я бачу. Яны гэта адкрыта дэманструюць. Сёння на сустрэчы Гурбангулы Бердымухамедаў пацвердзіў, што туркменскі бок гатовы да кампрамісу», — заявіў дыпламат.

Дыпламат не выключыў, што адпаведнае пытанне будзе абмяркоўвацца ў Ашгабаце на вышэйшым узроўні з удзелам кіраўніка беларускай дзяржавы Аляксандра Лукашэнка.

«Мы дамовіліся з туркменскім бокам, што ні ў якім разе тая сітуацыя, якая цяпер склалася з Гарлыкскім

ГУКАм, не павінна любым негатыўным чынам уплываць на ўсе іншыя кірункі супрацоўніцтва, а такіх кірункаў маса», — падкрэсліў пасол.

Вячаслаў Бяскосты не ўдакладніў, пра што менавіта могуць дамовіцца Беларусь і Туркменістан у дачыненні Гарлыкскага ГУКа. «Па выніках кантактаў будучы працаваны ўзаемапрымальныя рашэнні, у якім кірунку ўрадам нашых краін рухацца, каб прасунуць гэты праект. Канчатковая мэта — вывесці яго на нармальную работу», — сказаў дыпламат.

Пасол растлумачыў, што сутнасць канфлікту вельмі шматгранная. «У любым канфлікце няма аднаго боку, які нясе цалкам віну або адказнасць. Гэты праект не выключэнне. Думаю, тут ёсць доля віны кожнага з бакоў, — сказаў ён. — Наш падыход і наша бачанне гэтай сітуацыі заключаецца ў тым, што туркменскі бок на нейкім этапе спыніў фінансаванне работ па завяршэнні будаўніцтва ГУКа. Адпаведна, нашы спецыялісты былі вымушаны прыняць рашэнне аб прыпыненні будаўнічых і наладачных работ. Таму склалася такая сітуацыя, утварыліся ўзаемныя прэтэнзіі, бакі адзін на аднаго падалі ў міжнародны арбітраж Гандлёвай палаты Стакгольма».

Парламенцкі дзённік

Зроблена шмат. Мае быць яшчэ больш

Умацоўваць адносіны з Германіяй трэба праз інвестыцыйнае і інавацыйнае супрацоўніцтва

Старшыня Палаты прадстаўнікоў Уладзімір АНДРЭЙЧАНКА сустрэўся з Надзвычайным і Паўнамоцным Паслом Германіі Манфрэдам ХУТЭРЭРАМ.

«Германія з'яўляецца нашым важным гандлёва-эканамічным партнёрам — 3,3 мільярда долараў тавараабарот за 2018 год, сёлета — 1,7 мільярда. Мы зацікаўлены ў развіцці гэтых адносін. І ў цэлым лічым, што ўмацоўваць нашы адносіны трэба праз новыя інвестыцыйныя і інавацыйныя праекты», — акцэнтаваў увагу спікер ніжняй палаты парламента.

Нямецкі бок у сваю чаргу прапаноўвае прыходзіць у Беларусь не толькі буйным інвестарам, але і прадстаўнікам малога і сярэдняга бізнесу, які значна развіты ў Германіі.

У апошнія гады кантакты парламентарыяў дзвюх краін актывізаваліся. Павялічылася колькасць візітаў, эфектыўна ўзаемадзейнічаюць дэпутаты на арэне Парламенцкай асамблеі АБСЕ. Нямецкія дэпутаты выступалі суаўтарамі некаторых беларускіх рэзалюцый у гэтай арганізацыі. Разлічвае беларускі



Фота БелТА.

бок на падтрымку Германіі дзеля атрымання статусу наглядальніка ў Парламенцкай канферэнцыі Балтыйскага мора.

Адсутнасць пагадненняў па супрацоўніцтве паміж парламентамі кампенсуецца работай груп дружбы.

«Мы высока цэнім унёсак Германіі па нармалізацыі і развіцці палітычнага дыялогу Беларусі з Еўрасаюзам. Выразны прыклад падтрымкі з боку Германіі — будучае спрашчэнне візавага рэжыму», — сказала старшыня Пастаяннай камісіі па пытаннях экалогіі, прыродакарыстання і чарнобыльскай катастрофы, намеснік кіраўніка

рабочай групы па супрацоўніцтве з Парламентам Германіі Таццяна Кананчук.

«Адной з тэм падчас усіх сустрэч для абмеркавання з'яўляецца развіццё супрацоўніцтва па лініі грамадскіх аб'яднанняў Беларусі і Германіі, гуманітарнае супрацоўніцтва», — адзначае Таццяна Кананчук.

Дэпутаты гатовы і далей развіваць адносіны з Германіяй, эканоміку якой называюць лакаматывам

не толькі ў Еўрапейскім саюзе, але і ў свеце.

Бязвізавы рэжым для жыхароў Германіі дапамог прыцягнуць у нашу краіну ў 2018 годзе 4000 турыстаў. Беларускія дэпутаты разлічваюць на такія ж меры для нашых грамадзян.

Манфрэд Хутэрэр адзначыў: падчас сваёй місіі мае намер паглыбіць супрацоўніцтва дзяржаў. Ён анансаваў у будучым годзе візіт у Мінск парламенцкай групы з Германіі. «Вядома, эканоміка — фундамент нашых адносін, але і сацыяльныя ініцыятывы, якія развіваюцца ўжо амаль 30 гадоў, гэта вельмі важна», — лічыць дыпламат.

Марыя ДАДАЛКА.



Выбары-2019

НАЗІРАЛЬНІКІ АБ'ЯДНАЛІСЯ

У Мінску стварылі штаб па каардынацыі дзейнасці
назіральнікаў падчас правядзення выбараў
у Палату прадстаўнікоў сёмага склікання

Пра тое, што гэта за структура і чым яна будзе займашыся, «Звязда» распытала Міхаіла БАТУРУ, старшыню Мінскага гарадскога каардынацыйнага савета грамадскіх аб'яднанняў і палітычных партый, пры якім створаны штаб.



Фота БелТА.

Прафесар і доктар тэхнічных навук Міхаіл БАТУРА, былы рэктар Беларускага дзяржаўнага ўніверсітэта інфарматыкі і радыёэлектронікі, узначальвае Мінскую гарадскую арганізацыю РГА «Белая Русь». Ён раскажаў, што Мінскі гарадскі каардынацыйны савет грамадскіх арганізацый і палітычных партый быў створаны ў студзені 2010 года.

— Мы і раней сустракаліся на розных мерапрыемствах грамадска-палітычнага характару. Ідэя каардынацыі ўзнікла, каб можна было сумесна рыхтавацца да такіх мерапрыемстваў, падзяляць функцыі паміж аб'яднаннямі і партыямі. Каардынацыйны савет — аб'яднанне аднадумцаў, якія прадстаўляюць розныя групы людзей, каб узгоднена ўдзельнічаць у працэсах у краіне і пры гэтым не дубіруючы адно аднаго, не заходзіць на «чужое поле», — патлумачыў Міхаіл Батура.

«Мы распрацавалі і зацвердзілі статут, але каардынацыйны савет — не юрыдычная арганізацыя, — заўважыў яго кіраўнік. — Гэта досыць эфектыўная структура. Мы ўсе ведаем адно аднаго. Цяпер у савет уваходзяць 16 грамадскіх аб'яднанняў і шэсць партый ад Мінска».

Гэта вельмі невялікая частка ад існуючых грамадска-палітычных сіл сталіцы, дадаў Міхаіл Батура. Каардынацыйны савет аб'яднаў, па словах яго старшыні, лідараў канструктыўных рухаў. «Тых, хто вельмі рэзкі ў сваіх меркаваннях, прыхільнікаў пратэсту, мы не запрасілі. А ў статут запісалі: прымаем канструктыўныя грамадскія аб'яднанні і палітычныя партыі, і, больш за тое, з рэкамендацыямі двух членаў каардынацыйнага савета», — раскажаў лідар Мінскай гарадской арганізацыі ГА «Белая Русь».

Ён звярнуў увагу, што пасяджэнні каардынацыйнага савета праходзяць у спакойнай абстаноўцы, без узаемных абвінавачванняў, у духу пошуку плённых, узгодненых рашэнняў.

На рэспубліканскім узроўні падобны каардынацыйны савет пакуль не створаны, але такія ёсць у некаторых раёнах і абласцях. «Яны ствараюцца не па нейкім прадпісанні, а з-за жадання людзей з агульнымі інтарэсамі, зацікаўленых у развіцці грамадства, у паляпшэнні дабрабыту, калі яны пры гэтым прытрымліваюцца спакойнага стылю ў выпрацоўцы рашэнняў», — падкрэсліў прафесар.

Мінскі гарадскі каардынацыйны савет грамадскіх арганізацый і палітычных партый узаемадзейнічае з гарадскім выканаўчым камітэтам сталіцы.

«Цяпер у нас вельмі ўраўнаважанае супрацоўніцтва. Пасля стварэння каардынацыйнага савета ўдзел у мерапрыемствах, якія ладзіць горад, стала прымаць удвая больш мінчан — членаў аб'яднанняў і партый, бо мы іх мабілізуем», — лічыць Міхаіл Батура.

Грамадскія аб'яднанні і партыі, як правіла, актыўна ўдзельнічаюць ва ўсіх электаральных кампаніях. Сталічнае падраздзяленне «Белай Русі» імкнецца вылучыць сваіх прадстаўнікоў у Мінскую гарадскую, акруговыя і ўчастковыя выбарчыя камісіі, а таксама акрэдытаваць іх на зіральныхніках. Тое самае робяць і іншыя члены каардынацыйнага савета. «Калі мы падводзілі вынікі мінулых выбарчых кампаній, то адзначалі, што некаторыя нашы прадстаўнікі аказаліся неадстаткова актыўнымі. Таму сёлета ўзнікла ідэя стварыць Штаб па каардынацыі дзейнасці назіральнікаў падчас правядзення выбараў дэпутатаў у Палату прадстаўнікоў Нацыянальнага сходу Беларусі, які працаваў бы сістэмна, — паведаміў кіраўнік каардынацыйнага савета. — Што мы і зрабілі. У штаб увайшлі дзевяць найбольш вопытных членаў аб'яднанняў і партый, сярод якіх не толькі кіраўнікі».

Міхаіл Батура ўзначаліў штаб. «Цяпер наша задача — арганізаваць навучанне назіральнікаў, а іх больш за 1000 чалавек. Дзякуючы структурам партый і грамадскіх аб'яднанняў, у тым ліку «Белай Русі», у якой ёсць раённыя арганізацыі, мы правядзем навучанне ў кожным раёне горада. Гэта планы на першую палову кастрычніка», — падзяліўся кіраўнік штаба.

Асноўная работа назіральнікаў праходзіць падчас галасавання. На гэты перыяд штаб арганізуе дзяжурства. Новая структура будзе не толькі дапамагаць назіральнікам, але і акумуляваць інфармацыю аб галасаванні, а потым аналізаваць работу сваіх актывістаў.

«Выбары — гэта вельмі адказны для краіны перыяд, важны для грамадства. Пры любых калізіях патрэбна спакойнае абмеркаванне і выказванне пазіцый, каб знайсці выйсце, — лічыць Міхаіл Батура. — Гэта магчыма ў любой сітуацыі, калі няма іншай мэты. Наша мэта — правесці выбары ў адпаведнасці з законам. Любыя абставіны маюць тлумачэнні. Заўсёды можна вырашыць спрэчку з павагай да апанента. Для нас самае галоўнае — згода».

Старшыня штаба прывёў у прыклад прыгожыя акцыі «Белай Русі», такія як «З любоўю да дзяцей», якія ні ў кога не выклікаюць папроку. «У нас няма жадання ладзіць нейкія неадназначныя акцыі, — сказаў ён. — Таму нас разумеюць. Нас можна абвінавачваць толькі ў тым, што мы робім мала, бо добрага не бывае зашмат. Таму наша задача — яднанне вакол пазітыву, якога павінна быць больш».

Вольга МЯДЗВЕДЗЕВА.